

Azərbaycanda Tacikistan Mədəniyyəti Günləri

Düşənbədən Bakıya sənət çələngi



Ölkəmizdə Tacikistan Mədəniyyəti Günləri uğurla start götürüb. Heydər Əliyev Mərkəzində təntənəli açılışdan əvvəl qonaqlar "Tacikistan rəssamlarının əsərləri, xalq sənətkarlıq nümunələri və milli geyimləri" sərgisini maraqla qarşılayıblar. Azərbaycanın və Tacikistanın Mədəniyyət nazirləri Adil Kərimli və Matlubahon Sattoriyon mərasimdə çıxış edib, mədəniyyət günlərinin ölkələrimiz arasında dostluğun daha da möhkəmlənməsinə xidmət edəcəyini bildiriblər. Sonra qonaq ölkənin incəsənət ustalarının böyük konsert proqramı təqdim olunub.

Mərasimin gözəl aurası mədəniyyət günləri ilə bağlı təşkilati işlərin olduqca yüksək səviyyədə görüldüyünü aşkar göstərirdi. Hər tərəf bayramsayağı bəzədilmişdi. Başlıcası isə bütün təqdimatlar, ifalar gözəl ovqat yaradırdı. Mərasimin iştirakçıları hamılıqla parlaq çıxışların, unudulmaz anların şahidi oldular.

Tacikistan Rəssamlar İttifaqının sədri Nərgiz Həmidova jurnalistlərə müsahibəsində bu barədə böyük həvəslə danışdı:

– İstənilən mədəni tədbir, əlbəttə ki, bayramdır. Könüllərin bayramı, köhnə tanışlarla, dostlarla yenidən görüş, yeni tanışlıqlar bayramıdır. İncəsənətin sərhədləri yoxdur. İncəsənət xalqları birləşdirir. Bu gün biz incəsənət nümayəndələri Tacikistan və Azərbaycan xalqlarının dostluğunun möhkəmlənməsinə öz töhfəmizi verməyə çalışırıq. Fürsətdən istifadə edərək, bizim ekspozisiyamız üçün Heydər Əliyev Mərkəzi kimi gözəl binanın, müasir sərgi salonunun təqdim olunmasına görə təşkilatçılara minnətdarlığımı bildirirəm.

Qeyd edək ki, sərgidə Tacikistanın müxtəlif üslublarda, istiqamətlərdə və müxtəlif janrlarda çalışan görkəmli rəssamlarının 30-a yaxın əsəri təqdim edilir. Tacikistan Sənətkarlar İttifaqı üzvlərinin




dekorativ və tətbiqi sənət əsərləri, həmçinin "Noor Art" qalereyasının kolleksiyası da zövq oxşayırdı. Seyrçilər məşhur tacik dizayneri Xurşəd Sattorovun parlaq və orijinal modellərinə xüsusilə heyran qaldılar.

...Nizami Kino Mərkəzində isə Tacik Kinosu Günlərinin açılışı olub. Mərasimdə Azərbaycan Dövlət Film Fondunun direktoru, Əməkdar incəsənət xadimi Cəmil Quliyev, "Tacikfilm"-in baş direktoru Mahmadsaid Şoxiyon, Tacikistan Kinematografçılar İttifaqının sədri Səfər Hakdodov xalqlarımızın dostluğu, kino ustalarımızın əlaqələri barədə danışdı, yaradıcı əməkdaşlığın yüksələn xətlə inkişaf edəcəyinə ümidvar olduqlarını bildirdilər.

Mərasimdə Xalq artisti Tariyel Qasimova "Tacikistan kinosunun əlaçısı" medalı təqdim olundu. Fərəhli haldır ki, 85 yaşlı qeyd olunan görkəmli aktyorumuz dəfələrlə Orta Asiya respublikalarında – "Tacikfilm", "Özbəkfilm", "Türkmənfilm"-in kinolarında rollara çəkilib. Həmin gün onun da rol aldığı məşhur tacik filmi "Rüstəm və Söhrab" (1969), dünənki seansda "Şöhrətlənən Sarəzm" filmi göstərildi. Bu gün sə kinosevərlər "Tale" ("Fortuna") bədii filmini izləyə biləcəklər. Kino Günlərinin bağlanması sabah "Güzgü" filmi ilə olacaq.

Tanınmış yazıçı-dramaturq, Əməkdar incəsənət xadimi Əli Əmirinin ürək sözləri:



– Tacikistan Mədəniyyəti Günləri mənə daha çox fərəh yaradır. Çünki "Varlı qadın" pyesim hələ 16 il əvvəl Tacikistanda oynanıb. Buna vəsile isə 2007-ci ildə Bakıda keçirilən "Tacikistan mədəniyyəti günləri" olub. O vaxt qonaqlar məndən kitabımı almışdılar, 4–5 aydan sonra mənə Düşənbəyə premyeraya dəvət elədilər. Gedə bilmədim, amma bir müddət sonra Tacikistanda "Azərbaycan Mədəniyyəti Günləri" keçiriləndə mən də nümayəndə heyətimin tərkibində Düşənbəyə getdim və V.Mayakovski adına Dövlət Rus Dram Teatrında rus dilində hazırlanmış tamaşaya baxdım. Eyni vaxtda daha bir teatr – Vohidov adına Tacikistan Dövlət Gənclər Teatrı da əsəri tacik dilində tamaşaya hazırlamışdı. Həmin tamaşa Orta Asiya ölkələrinin II Beynəlxalq teatr festivalında iki nominasiya üzrə mükafata və qızıl medala layiq görülüb. Onu da deyim ki, daha sonra "Varlı qadın" Qazaxıstan, Özbəkistan, Qırğızıstan və digər respublikalarda da səhnələşdirilib. Yeni, tacikistanlı rejissor Sultan Osmonovun ilk təşəbbüsü düşərli olub. Mədəniyyətlərin birliyi, bax, budur!

Xatırladaq ki, Azərbaycanda Tacikistan Mədəniyyəti Günləri F.Əmirov adına Gəncə Dövlət Filarmoniyasında qardaş ölkənin incəsənət ustalarının konserti ilə yekunlaşacaq.